

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ శ్రీ అంజనశైలనాథస్తోత్రం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ అంజనశైలనాథస్తోత్రం ॥

పులకిని భుజమధ్యే పూజయంతం పురంధ్రీం
భువననయనపుణ్యం పూరితాశేషకామం ।
పునరపి వృషశైలే పుల్లనీలోత్పలాభం
పురుషమనుభవేయం పుండరీకాయతాక్షం ॥ 1 ॥

ఆజానసౌహృదమపారకృపామృతాబ్ధిం
అవ్యాజవత్సలమవేలసుశీలమాద్యం ।
ఆనందరాశిమనురాగమయావరోధం
ఆరాధయామి హరిమంజనశైలనాథం ॥ 2 ॥

ఆతామ్రపాదమవదాతసువర్ణచేలం
ఆపీనబాహుశిఖరోజ్జ్వలశంఖచక్రం ।
ఆవిస్మితాననమమందదయాకటాక్షం
ఆరాధయామి హరిమంజనశైలనాథం ॥ 3 ॥

అప్రాకృతావయవసంహితసన్నివేశం
ఆరూఢయౌవనమహీనకుమారభావం ।
అమ్లానకాంతిమతివాఙ్మనసానుభావం
ఆరాధయామి హరిమంజనశైలనాథం ॥ 4 ॥

ఆశావకాశసముదిత్వరసర్వగంధం
ఆస్వాదయత్సుగమసర్వరసస్వభావం ।
ఆశ్లేషగమ్యసుఖసంస్పృశనాతిరేకం
ఆరాధయామి హరిమంజనశైలనాథం ॥ 5 ॥

ఆదర్శయంతమతిసంకుచితాక్షిశక్తిం
 ఆశ్రావయంతమఖిలాన్ బధిరాన్ ప్రకృత్యా |
 ఆభాషయంతమభితో నతమూకవర్గం
 ఆరాధయామి హరిమంజనశైలనాథం || 6 ||

ఆధావయంతమతిమారుతమేవ పంగూన్
 ఆజానులంబిభుజయంతమహో కుబాహలాన్ |
 అన్యాంశ్చ కృత్తశిరసః ప్రతిజీవయంతం
 ఆరాధయామి హరిమంజనశైలనాథం || 7 ||

ఆజన్మనిర్ధనజనానలకేశయంతం
 అజ్ఞానపి త్రిదశదేశికదేశ్యయంతం |
 అహ్నాయ వంధ్యమపి మర్త్యమవంధ్యయంతం
 ఆరాధయామి హరిమంజనశైలనాథం || 8 ||

ఆబద్ధకంకణమశేషశరణ్యతాయాం
 ఆపత్సహాయమపరాధసహం నతానాం |
 ఆసన్నసామగసుఖాలససూరివర్గం
 ఆరాధయామి హరిమంజనశైలనాథం || 9 ||

అధ్యాసితాసనసరోజసనూపురాంఘ్రిం
 ఆముక్తవీరకటకాయతవృత్తజంఘం |
 ఆశ్చర్యజానుయుగమప్రతిమోరుకాండం
 ఆరాధయామి హరిమంజనశైలనాథం || 10 ||

ఆవర్తినిమ్ననిఖిలాండనిదాననాభిం
 ఆయామిదోర్వివరకేలిగృహవరోధం |
 ఆబద్ధరత్నమయభూషభుజాచతుష్కం
 ఆరాధయామి హరిమంజనశైలనాథం || 11 ||

అంసావలంబిమణికుండలకాంతగండం
ఆవిస్మితాంశుమధురాధరబంధుజీవం |
ఆస్యాబ్జసౌరభసముత్సుకదీర్ఘనాసం
ఆరాధయామి హరిమంజనశైలనాథం || 12 ||

అర్ధేందుభాస్వదలికోల్లసదూర్ధ్వపుండ్రం
ఆలోలనీలకుటిలాలకచారువక్త్రం |
ఆవిర్మయాఖమణిచూడమహాకిరీటం
ఆరాధయామి హరిమంజనశైలనాథం || 13 ||

వాదిభీతికరార్యేణ రచితా భావబంధతః |
శోభతే వేంకటాద్రీశవిషయా స్తుతిరద్భుతా || 14 ||

|| ఇతి శ్రీ అంజనశైలనాథస్తోత్రం సమాప్తం ||